

శ్రీ బ్రహ్మతంత్ర స్వతంత్ర పరకాల మఠీయ తనియన్

శ్రీ కృష్ణబ్రహ్మతంత్రోత్తమ గురుకరుణావాప్తచక్రాంక భాష్యం
వైరాగ్యచార్యవార్ధౌ వరదపదముఖే లక్ష్మణేన్యస్తభారమ్
శ్రీవాగీశాత్తతుర్యం శఠరిపుయతిరాట్ వేదచూడార్యమూర్తిం ।
నూత్నం శ్రీ రంగనాథం కలిరిపుమనఘం బ్రహ్మతంత్రం శ్రయామః ॥
శ్రీ తురగవదనపాదూసంతత పరిచరణమాత్ర పరమార్థః ।
జయతు శ్రీమాన్ అభినవరంగేంద్రబ్రహ్మతంత్ర పరకాలః ॥

శ్రీకృష్ణబ్రహ్మతంత్ర కలిమథనాలబ్ధ చక్రాంకభాష్యం ।
నవ్య శ్రీరంగనాథే కలిమథనగురౌ అర్పితాత్మీయభావం ।
తద్దీక్షాలభ్యతుర్యం హయవదనపదత్రాణ సేవాధురీణం ।
ధ్యాయేయం బ్రహ్మతంత్రం కలిమథనగురుం శ్రీనివాసం నవీనం ॥
శ్రీమల్లక్ష్మీహయగ్రీవ పాదుకా సేవకో వశీ ।
జీయాన్నవ్య శ్రీనివాస పరకాల గురూత్తమః ॥

నూత్న శ్రీరంగనాథాగ్రిమపదకలిజిల్లబ్ధచక్రాంకనశ్రీ ।
త్రయ్యస్తద్వంద్వతత్వం తదనఘ చరణన్యస్తభారం యతీంద్రాత్ ।
ప్రత్యగ్ర శ్రీనివాసాత్ సమధిగత తురీయాశ్రమం సంశ్రయామః ।
నవ్యం రామానుజాఖ్యం కలిమథనగురుం బ్రహ్మతంత్రస్వతంత్రం ॥
లక్ష్మీహయాస్య పాదూవరివస్యై కాంతమానస్య సతతం ।
జయతు శ్రీమదభినవ రామానుజ యోగీంద్ర పరకాలః ॥

శ్రీమన్నూతన రంగనాథయతిరాట్ ఆప్తాత్మవిద్యాలయం ।
శ్రీమన్నూతన లక్ష్మణార్యయతిరాట్ సంప్రాప్త తుర్యాశ్రమం ।
శ్రీవాసేంద్రకటాక్ష సంతతసుధాలక్ష్మ్యాత్మ యోగాంచితం ।
శ్రీమన్నూతనవాగధీశయమినం భక్త్యాశ్రయామో గురుం ॥
నవ్యవాగీశయోగీంద్రం హయాస్యపదసేవితం ।
బ్రహ్మతంత్ర స్వతంత్రార్యం భజామ స్వాత్మసంపదం ॥

శ్రీమతే శ్రీలక్ష్మీహయగ్రీవ దివ్యమణిపాదుకా సేవక శ్రీమదభినవ
వాగీశ బ్రహ్మతంత్ర పరకాల మహాదేశికాయ నమః ॥